



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৪১৬/২০২০

কলিয়াবৰৰ ওলুৱনি গাঁৱত মীন বিভাগৰ ৰিচাৰ্কুলেট'ৰী একুৱা কালচাৰ চিষ্টেমৰ শুভ উদ্বোধন
কৰিলে মুখ্যমন্ত্ৰী সোণোৱালে

শোণিতপুৰ জিলাৰ বালিপৰাত 'সঁজাত মীন পালন' আঁচনিৰ উদ্বোধন কৰিলে মুখ্যমন্ত্ৰীয়ে

ঘৰুৱা বজাৰৰ চাহিদা পূৰণ কৰিব পৰাকৈ কৃষি কৰ্মত জড়িত হ'বলৈ মুখ্যমন্ত্ৰী
সোণোৱালৰ ৰাজ্যৰ কৃষক সমাজক আহ্বান

কৰ্মৰ যোগেদি আত্মনিৰ্ভৰশীল অসম গঢ়িবলৈ দৃঢ়তাৰে আগুৱাই যাব
লাগিব : মুখ্যমন্ত্ৰী

দিছপুৰ, ১০ জুন : মৎস্য উৎপাদনৰ ক্ষেত্ৰত ৰাজ্যখনক স্বাৱলম্বী কৰি তোলাৰ লক্ষ্যৰে অসম চৰকাৰৰ
মীন বিভাগে নীল বিপ্লৱ আঁচনিৰ অধীনত ৰূপায়ণ কৰা 'ৰিচাৰ্কুলেট'ৰী একুৱাকালচাৰ চিষ্টেম' আজি নগাঁও
জিলাৰ কলিয়াবৰৰ ওলুৱনি গাঁৱত মুখ্যমন্ত্ৰী সৰ্বানন্দ সোণোৱালে শুভ উদ্বোধন কৰে। হিতাধিকাৰীৰ জৰিয়তে
ৰূপায়ণ কৰা এই আঁচনিৰ অধীনৰ প্ৰতিটো প্ৰকল্পৰ বাবে ৫০ লাখ টকা ব্যয় কৰা হ'ব। ইয়াৰে ২০ লাখ টকা
ৰাজ্য চৰকাৰে আৰু ৩০ লাখ টকা হিতাধিকাৰীসকলে বহন কৰিব।

ৰাজ্যৰ মৎস্য ক্ষেত্ৰখনক যুগান্তকাৰী পৰিৱৰ্তনৰ দিশলৈ লৈ যোৱাৰ সম্ভাৱনা থকা এই আঁচনি
শুভাৰম্ভ কৰি এই উদ্দেশ্যে অনুষ্ঠিত এক অনুষ্ঠুপীয়া অনুষ্ঠানত মুখ্যমন্ত্ৰী সৰ্বানন্দ সোণোৱালে কয় যে
কৰ'না ভাইৰাছ সংক্ৰমণৰ পৰিপ্ৰেক্ষিতত ৰাষ্ট্ৰজুৰি ঘোষণা কৰা লকডাউনে ৰাজ্যৰ শক্তি, সামৰ্থ আৰু
দুৰ্বলতা সম্পৰ্কে বহু নতুন তথ্যৰ সম্ভেদ দিলে। এই তথ্যৰ আধাৰত আহিবলগীয়া দিনবোৰত ৰাজ্যৰ
অৰ্থনৈতিক ভেটি সৱল কৰিবলৈ কাম কৰিব লাগিব। প্ৰধানমন্ত্ৰী নৰেন্দ্ৰ মোদীয়ে আত্মনিৰ্ভৰশীল ভাৰত
গঢ়াৰ বাবে দেশবাসীক সংকল্পৱদ্ধ হ'বলৈ আহ্বান জনাইছে। এই দিশত তেখেতে ২০ লাখ কোটি টকাৰ
এক অৰ্থনৈতিক পেকেজ ঘোষণা কৰিছে। অসমেও এই পেকেজৰ উপযুক্ত সুবিধা লৈ অৰ্থনৈতিক
সৱলীকৰণৰ দিশত আগুৱাই যাব লাগিব।

মুখ্যমন্ত্ৰীয়ে কয় যে অসমবাসীয়ে আত্মনিৰ্ভৰশীল হ'বলৈ দৃঢ়তাৰে পদক্ষেপ লোৱাৰ এয়া উপযুক্ত
সময়। ঘৰুৱা বজাৰৰ চাহিদা পূৰণ কৰিব পৰাকৈ সকলো সামগ্ৰী যাতে ৰাজ্যত উৎপাদন কৰিব পৰা যায়
তাৰ বাবে অসমবাসীয়ে সংকল্প ল'ব লাগিব। ৰাজ্যৰ যুৱ শক্তিয়ে অৰ্থনৈতিক দিশত ৰূপান্তৰ অনাৰ ক্ষেত্ৰত
বিশেষ ভূমিকা ল'ব পাৰে বুলি মন্তব্য কৰি মুখ্যমন্ত্ৰী সোণোৱালে কয় যে ৰিচাৰ্কুলেট'ৰী একুৱাকালচাৰ
চিষ্টেমৰ জৰিয়তে মৎস্য বিপ্লৱৰ বাবে ৰাজ্য চৰকাৰে যি অভিলাষী পদক্ষেপ লৈছে সেই ক্ষেত্ৰত ডেকা
শক্তি সহযোগিতাৰে আগবাঢ়ি আহিব লাগিব।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

কৰ্মৰ যোগেদি আত্মনিৰ্ভৰশীল হ'বলৈ দৃঢ়তাৰে আগুৱাই যোৱাৰ বাবে ৰাজ্যবাসীক মুখ্যমন্ত্ৰী সোণোৱালে আহ্বান জনায়। মুখ্যমন্ত্ৰীয়ে কয় যে লক্‌ডাউনৰ সময়ত ৰাজ্যৰ কৃষকে তেওঁলোকৰ শক্তি আৰু সম্ভাৱনা দেখুৱাবলৈ সক্ষম হৈছে। লক্‌ডাউনৰ সময়ছোৱাত ঘৰুৱা চাহিদা পূৰণ কৰাৰ উপৰি অসমৰ কৃষকে বিহাৰ, উত্তৰ প্ৰদেশৰ দৰে ৰাজ্যলৈও পাচলি ৰপ্তানি কৰিছে। আনহাতে, অসমৰ কৃষকৰ উৎপাদিত সামগ্ৰী লগুন, ডুবাই, আবুধাবি, ৰিয়াধ, ছিংগাপুৰ আদি স্থানলৈ ৰপ্তানি কৰিবলৈ সক্ষম হৈছে। মুখ্যমন্ত্ৰীয়ে লগতে কয় যে লক্‌ডাউনৰ সময়ত ৰাজ্যৰ কৃষকসকলে নিজৰ উৎপাদিত সামগ্ৰী বিক্ৰী কৰি ৩৬৫ কোটি টকা উপাৰ্জন কৰিবলৈ সক্ষম হৈছে।

ৰাজ্যৰ যুৱক-যুৱতীসকলক উপাৰ্জনমুখী বিভিন্ন কৰ্মক্ষেত্ৰত আত্মনিয়োগ কৰিবলৈ আহ্বান জনাই মুখ্যমন্ত্ৰী সোণোৱালে কয় যে অসম চৰকাৰে যুৱ শক্তিৰ উদ্যমিতা বিকাশৰ বাবে পদক্ষেপ গ্ৰহণ কৰিছে। অসম চৰকাৰে আগবঢ়োৱা প্ৰশিক্ষণ লাভ কৰি ৰাজ্যৰ প্ৰায় ৪৫ হাজাৰ যুৱক-যুৱতীয়ে কৰ্ম সংস্থাপন লাভ কৰিবলৈ সক্ষম হৈছে বুলি মুখ্যমন্ত্ৰী সোণোৱালে কয়। মুখ্যমন্ত্ৰীয়ে লগতে কয় যে 'আছাম ষ্টাৰ্ট আপ- দ্যা নেষ্ট'ৰ জৰিয়তে ৰাজ্যৰ যুৱক-যুৱতীসকলৰ উদ্ভাৱনী শক্তিৰ বিকাশ হৈছে। এই প্ৰকল্পৰ অধীনত উদ্ভাৱনীমূলক পদক্ষেপৰে কৰ্মক্ষেত্ৰত নিজকে প্ৰতিষ্ঠা কৰা উদ্যোগীসকলে প্ৰায় ১৭০০ যুৱক-যুৱতীক প্ৰত্যক্ষভাৱে আৰু ৪০ হাজাৰৰো অধিক পৰোক্ষ নিয়োগ সৃষ্টি কৰিবলৈ সক্ষম হৈছে।

অনুষ্ঠানত ভাষণ প্ৰদান কৰি মীন মন্ত্ৰী পৰিমল গুৰুবৈদ্যই কয় যে অসম চৰকাৰে বিগত চাৰি বছৰে গ্ৰহণ কৰা পদক্ষেপৰ ফলত মৎস্য উৎপাদনৰ ক্ষেত্ৰত ৰাজ্যখন স্বাৱলম্বী হ'বলৈ আগবাঢ়িছে। আজি উদ্বোধন কৰা ৰিচাৰ্কুলেট'ৰী একুৱাকালচাৰ চিষ্টেমৰ জৰিয়তে বাৰ্ষিক মাছৰ উৎপাদন তিনিগুণলৈ বৃদ্ধি কৰিব পৰা যাব বুলি উল্লেখ কৰি তেখেতে কয় যে সীমিত পৰিসৰৰ মাটিতে এই পদ্ধতিৰে মৎস্য পালন কৰিব পাৰি। 'মুখ্যমন্ত্ৰী সমগ্ৰ গ্ৰাম্য উন্নয়ন যোজনা'ৰ অধীনত মৎস্য পালনৰ বাবে ৰাজ্যৰ কৃষকসকলক সহযোগিতা আগবঢ়োৱা হৈছে বুলি মন্তব্য কৰি মীন মন্ত্ৰী গৰাকীয়ে কয় যে ৰাজ্য চৰকাৰে বিগত বছৰত আৰম্ভ কৰা 'ঘৰে ঘৰে পুখুৰী, ঘৰে ঘৰে মাছ' আঁচনিৰ অধীনত প্ৰায় ১০ হাজাৰ হিতাধিকাৰী উপকৃত হৈছে। তদুপৰি, অসমে মাছৰ ক্ষেত্ৰত ঘৰুৱা চাহিদা পূৰণৰ উপৰি চুবুৰীয়া ৰাজ্য ক্ৰমে মেঘালয়, অৰুণাচল প্ৰদেশ আৰু মিজোৰামলৈ মাছ ৰপ্তানি কৰিবলৈ সক্ষম হৈছে বুলি মীন মন্ত্ৰী গুৰুবৈদ্যই কয়।

অসম চৰকাৰৰ জলসম্পদ মন্ত্ৰী তথা স্থানীয় বিধায়ক কেশৱ মহন্তইও এই অনুষ্ঠানত বক্তব্য প্ৰদান কৰে। আনহাতে, বিধায়কদ্বয় ক্ৰমে ৰূপক শৰ্মা আৰু ডিম্বেশ্বৰ দাস, মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামী, কৃষি সংসাধন আয়ুক্ত ৰাজেশ প্ৰসাদ, মীন বিভাগৰ আয়ুক্ত ৰাকেশ কুমাৰ, নগাঁও জিলাৰ উপায়ুক্ত যাদৱ শইকীয়া, আৰক্ষী অধীক্ষক গৌৰৱ অভিজিৎ দিলীপও এই অনুষ্ঠানত উপস্থিত থাকে।

মুখ্যমন্ত্ৰী সোণোৱালে এই প্ৰকল্প ৰূপায়নৰ হিতাধিকাৰী শৈলেন্দ্ৰ গোস্বামী আৰু ধনঞ্জয় উপাধ্যায়ৰ সৈতে মত-বিনিময় কৰাৰ লগতে মৎস্য উৎপাদনৰ সমগ্ৰ প্ৰক্ৰিয়াটোৰ প্ৰত্যক্ষভাৱে বুজ লয়।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ইয়াৰ পিছতে মুখ্যমন্ত্ৰী সোণোৱালে শোণিতপুৰ জিলাৰ বালিপাৰাৰ ঘোৰামাৰী বুঢ়াগাঁৱত 'মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা'ৰ আৰ্থিক সাহায্যৰে ৰূপায়িত হোৱা 'সঁজাত মীন পালন' আঁচনিৰ শুভাৰম্ভ কৰে। মুঠ ২১.৯৩ লাখ টকা ব্যয়ৰে ৰূপায়ণ কৰা এই আঁচনিখনৰ চৰকাৰী অংশ হৈছে ৭০ শতাংশ আৰু হিতাধিকাৰীৰ অংশ হৈছে ৩০ শতাংশ। ঘোৰামাৰী বুঢ়াগাঁৱত এই আঁচনিখন মৰাভৰলী মীন পালন গোটে ৰূপায়ণ কৰিছে। আঁচনিখনৰ অধীনত ৬ মিটাৰ x ৪ মিটাৰ x ২ মিটাৰ আয়তন যুক্ত ১০ টা সঁজা বিলত সংস্থাপন কৰা হৈছে। সৰ্বমুঠ ১০ টা সঁজাৰ সংস্থাপনৰ বাবদ ১৩.৪৮ লাখ টকা তথা ১০ টা সঁজাৰ খাদ্য আৰু পোণাৰ বাবদ ৮.৪৫ লাখ টকা ব্যয় কৰা হৈছে। প্ৰতিটো সঁজাৰ পৰা ২৫০০ ৰ পৰা ৩০০০ কেজি মাছৰ উৎপাদন হ'ব বুলি আশা কৰা হৈছে।

এই উপলক্ষে অনুষ্ঠিত এক অনুষ্ঠুপীয়া অনুষ্ঠানত বক্তব্য প্ৰদান কৰি মুখ্যমন্ত্ৰীয়ে কয় যে ৰাজ্যত নীল বিপ্লৱৰ বাবে মীন বিভাগে সুপৰিকল্পিতভাৱে পদক্ষেপ গ্ৰহণ কৰিছে। অসমৰ মৎস্য পালকসকলে মাছৰ উৎপাদনৰ ক্ষেত্ৰত বিশেষভাৱে যাতে আগুৱাই যাব পাৰে তাৰ বাবে বিভাগে পদক্ষেপ লৈছে। মৎস্য পালকসকলেও নিজৰ মাছৰ বজাৰ দখল কৰিব পৰাকৈ নিষ্ঠাৰে কাম কৰিব লাগিব। তদুপৰি, আহিবলগীয়া দিনসমূহত চুবুৰীয়া ৰাজ্যসমূহৰ লগতে বাংলাদেশ, ম্যানমাৰ আদিৰ দৰে চুবুৰীয়া ৰাষ্ট্ৰৰ মাছৰ বজাৰ দখলৰ ক্ষেত্ৰতো অসমৰ মৎস্য পালকে দৃঢ় সংকল্পৰে আগুৱাই যাব লাগিব বুলি মুখ্যমন্ত্ৰী সোণোৱালে কয়।

ৰাজ্যখনৰ কৃষি বিপ্লৱৰ বাবে চতিয়া সমষ্টিৰ বিধায়ক পদ্ম হাজৰিকাই গ্ৰহণ কৰা পদক্ষেপৰ মুখ্যমন্ত্ৰী সোণোৱালে ভূয়সী প্ৰশংসা কৰে। মুখ্যমন্ত্ৰীয়ে কয় যে জনপ্ৰতিনিধিসকলৰ এনেধৰণৰ ভৱিষ্যমুখী পদক্ষেপে সমাজখনক বিশেষভাৱে অনুপ্ৰাণিত কৰে।

এই অনুষ্ঠানত মুখ্যমন্ত্ৰীৰ লগতে মীন মন্ত্ৰী পৰিমল শুল্কবৈদ্য, বিধায়কসকল ক্ৰমে পদ্ম হাজৰিকা, গণেশ লিন্মু, মুখ্যমন্ত্ৰীৰ মিডিয়া উপদেষ্টা হৰ্ষীকেশ গোস্বামী, মীন বিভাগৰ সঞ্চালক নিৰ্মল কান্তি দেৱনাথ, উপায়ুক্ত মানৱেন্দ্ৰ প্ৰতাপ সিং আৰু আৰক্ষী অধীক্ষক মুঞ্চজ্যোতি দেৱ মহন্ত উপস্থিত থাকে।

বীঃগঃ

১০/০৬/২০২০